


Sutaproktam Shivavishvadhikyapramanam Tatha Shivadveshaprakaravarnanam

——
ಸೂತಪ್ರೋಕ್ತಂ ಶಿವವಿಶ್ವಾಧಿಕೃಪ್ರಮಾಣಂ ತಥಾ
ಶಿವದ್ವೇಷಪ್ರಕಾರವರ್ಣನಂ

——
Document Information



Text title : Sutaproktam Shivavishvadhikyapramanam Tatha Shivadveshaprakaravarnanam

File name : shivadveshprakaravarnanam.itx

Category : shiva, shivarahasya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | ugrAkhyah saptamAMshaH | adhyAyaH 13 | 37-84||

Latest update : April 28, 2024

Send corrections to : sanskrit at cheerful dot c om


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

April 28, 2024

sanskritdocuments.org



ಸೂತಪ್ರೋಕ್ತಂ ಶಿವವಿಶ್ವಾಧಿಕೃಪ್ರಮಾಣಂ ತಥಾ
ಶಿವದ್ವೇಷಪ್ರಕಾರವರ್ಣನಂ



ಸೂತಃ

ಶಿವಂ ವಿಶ್ವಾಧಿಕಂ ಸಾಂಬಮನನ್ಯಸದೃಶಂ ಪ್ರಭುಂ .
ಯೋಽನ್ಯಥಾ ಮನುತೇ ಮೋಹಾತ್ಸ ಭವೇತ್ಪುಲ್ಕಸಾಧಮಃ .. 37..
ಶಿವದ್ವೇಷೋಽಪಿ ವಿವಿಧಃ ಸ ಮಯಾತ್ರ ನಿರೂಪ್ಯತೇ .
ಶ್ಲೋತವ್ಯಂ ಸಾವಧಾನೇನ ಶುಧ್ಧನಿಶ್ಚಲಚೇತಸಾ .. 38..
ವಿಷ್ಣ್ವಾ ದಿದೇವತಾಸಾಮ್ಯಂ ಯೋ ವದೇದೀಶ್ವರೇ ಶಿವೇ .
ಸ ದುರ್ಭಗಃ ಶಿವದ್ವೇಷ್ವಾ ದ್ವೇಷಸ್ತತ್ಸಾಮ್ಯಧೀಃ ಶಿವೇ .. 39..
ಶಿವೇನ ದೇವದೇವೇನ ಸದೃಶೋ ನಾಸ್ತಿ ಸರ್ವಥಾ .
ತಸ್ಮಾದ್ವಿಶ್ವಾಧಿಕತ್ವೇನ ಶಿವಃ ಸರ್ವಶ್ರುತಿಶ್ರುತಃ .. 40..
ಯತಃ ಶ್ರುತೌ ಶಿವಾನ್ಯಸ್ಯ ವಿಷ್ಣೋರಾರಾಧನಂ ದ್ವಿಜಾಃ .
ವಿಶ್ವಾಧಿಕತ್ವಂ ನೈವೋಕ್ತಂ ಸ್ತೋತ್ರಾರ್ಥಮಪಿ ಸರ್ವಥಾ .. 41..
ಅತೋ ವಿಶ್ವಾಧಿಕೋ ರುದ್ರಃ ಕಥಂ ವಿಷ್ಣುಸಮೋ ಭವೇತ್ .
ರುದ್ರೋ ವಿಶ್ವಾಧಿಕಃ ಶ್ರೇಷ್ಠೋ ದೇವೋತ್ತಮ ಇತಿ ಶ್ರುತೇಃ .. 42..
ವಿಪ್ರಾ ವಿಶ್ವಾಧಿಕೋ ರುದ್ರೋ ಯದಿ ವಿಷ್ಣುಸಮಸ್ತದಾ .
ಶ್ರುತಿರ್ವಿಶ್ವಾಧಿಕೋ ರುದ್ರೋ ಹ್ಯನ್ಯೇಷಾಂ ಬಾಧಿತಾ ಭವೇತ್ .. 43..
ವಿಷ್ಣೋರ್ವಿಶ್ವಾಧಿಕಃ ಸೋಮೋ ಜನಿತೇತಿ ಶ್ರುತಿಯುತಃ .
ತತೋ ವಿಷ್ಣುರ್ನ ಸೋಮೇನ ಜನಕೈನ ಸಮೋ ಧ್ರುವಂ .. 44..
ಪವನಾದಿಭಿರಪ್ಯೇನಂ ನ ಸೋಮಃ ಸೋಮ ಉಚ್ಯತೇ .
ಸೋಮೋಽಯಂ ಪವನಾದೀನಾಂ ಜನಿತೇತಿ ಶ್ರುತಿಯುತಃ .. 45..
ಶಿವಂ ವಿಶ್ವಾಧಿಕತ್ವೇನ ಶ್ರುತಿಶ್ರುತಮನಾಮಯಂ .
ಯೋ ವಿಷ್ಣುಸಾಮ್ಯತಾಂ ಬ್ರೂಯಾತ್ಸ ದೇವೇಭ್ಯೋ ಬಹಿಷ್ಕೃತಃ .. 46..
ವಿಶ್ವಾಧಿಕಃ ಶಿವೋ ನೇತಿ ಯೋ ವದೇನ್ಮೋಹತೋಽಪಿ ವಾ .
ಸ ನೂನಂ ಕರ್ಮಚಂಡಾಲೋ ರೌರವಾಯ ಪ್ರಕಲ್ಪತೇ .. 47..
ವಿಶ್ವಾಧಿಕೇ ಮಹಾರುದ್ರೇ ಯೋ ವಿಷ್ಣುಸಮತಾಂ ವದೇತ್ .
ಸ ನೂನಂ ಕರ್ಮಚಂಡಾಲೋ ರೌರವಾಯ ಪ್ರಕಲ್ಪತೇ .. 48..

ವಿಶ್ವಾಧಿಕಂ ಮಹಾರುದ್ರಂ ಯೋಽನ್ಯಥಾ ವರ್ಣಯೇದ್ಭ್ರಮಾತ್ .
 ಸ ನೂನಂ ಕರ್ಮಚಂಡಾಲಃ ಕುಂಭೀಪಾಕಾಯ ಕಲ್ಪತೇ .. 49..
 ಚಕ್ರಾಂಕಗ್ರಾವಸಾಮ್ಯೇನ ಶಿವಲಿಂಗಸ್ಯ ಪೂಜನಂ .
 ಶಿವದ್ವೇಷಃ ಸುತದ್ವೇಷಃ ಸರ್ವಥಾ ನಿರಯಪ್ರದಃ .. 50..
 ಶಿವಲಿಂಗಂ ಶಿವಾಕಾರಂ ಚಕ್ರಾಂಕಪ್ರಸ್ತರೈಃ ಸಹ .
 ತಂ ನಿವೇಶ್ಯ ಮಹಾಪಾಪೈಃ ಸಂಯುತೋ ಭವತಿ ಧ್ರುವಂ .. 51..
 ಅತ್ಯುತ್ತಮಸ್ಥಾನಸಂಸ್ಥಂ ಶಿವಲಿಂಗಂ ಶಿವಾತ್ಮಕಂ .
 ಪೂಜನೀಯಂ ಪ್ರಯತ್ನೇನ ತ್ಯಕ್ತ್ವಾನ್ಯಾರಾಧನಂ ದ್ವಿಜಾಃ .. 52..
 ಪತಿವ್ರತಾ ಯಥಾ ಭಕ್ತಯಾ ಪತಿಮಾತ್ರಪರಾಯಣಾ .
 ತಥಾ ದ್ವಿಜೈಃ ಶಿವೋ ಧ್ಯೇಯಃ ಶಿವಃ ಪೂಜ್ಯೋ ನ ಸಂಶಯಃ .. 53..
 ಮಹೇಶ್ವರಾತಿರಿಕ್ತಂ ಯೋ ಭ್ರಮೇಣಾರಾಧಯೇದಪಿ .
 ಸ ಚಂಡಾಲ ಇತಿ ಜ್ಞೇಯಃ ಸತ್ಯಂ ಸತ್ಯಂ ನ ಸಂಶಯಃ .. 54..
 ವಿಭೂತಿಧಾರಣಂ ತ್ಯಕ್ತ್ವಾ ಯಃ ಶಿವಂ ಪೂಜಯಿಷ್ಯತೇ .
 ಸ ದುರ್ಭಗಃ ಶಿವದ್ವೇಷ್ಣಾ ಸ ದ್ವೇಷೋ ನರಕಪ್ರದಃ .. 55..
 ಸರ್ವಕರ್ಮಬಹಿರ್ಭೂತೋ ಭಸ್ಮಧಾರಣವರ್ಜಿತಃ .
 ಭಸ್ಮನಾ ರಹಿತಂ ಕರ್ಮ ವೃಥಾ ಭವತಿ ಸರ್ವಥಾ .. 56..
 ವಿಭೂತಿಧಾರಣಂ ತ್ಯಕ್ತ್ವಾ ಕುರ್ವನ್ವೇಮತುಲಾಮಪಿ .
 ತತ್ಪಲಂ ನ ಸಮಾಪ್ನೋತಿ ಪತಿತೋಽಪಿ ಭವಿಷ್ಯತಿ .. 57..
 ಸಂಧ್ಯಾಶಿವಾರ್ಚನಾದೀನಿ ಕರ್ಮಾಣ್ಯೇತಾನಿ ವಸ್ತುತಃ .
 ವೈದಿಕಾನಿ ತತಸ್ತೇಷು ಕರ್ತವ್ಯಂ ಭಸ್ಮಧಾರಣಂ .. 58..
 ಯಥೋಪವೀತರಹಿತೈಃ ಸಂಧ್ಯಾ ನ ಕ್ರಿಯತೇ ದ್ವಿಜೈಃ ..
 ತಥಾ ಸಂಧ್ಯಾ (ಪೂಜಾ) ನ ಕರ್ತವ್ಯಾ ವಿಭೂತಿರಹಿತೈರಪಿ .. 59..
 ಗತೋಪವೀತೈಃ ಸಂಧ್ಯಾಯಾಂ ಕಾರ್ಯಃ ಪ್ರತಿನಿಧಿಃ ಕ್ವಚಿತ್ .
 ವಿಭೂತಿಧಾರಣೇಽಪ್ಯ(ತ್ವ)ನ್ನೋ ನಾಸ್ತಿ ಪ್ರತಿನಿಧಿಧ್ರುವಂ .. 60..
 ವಿಭೂತಿಧಾರಣಾಭಾವೇ ಸಂಧ್ಯಾತ್ಯಾಗೋಽಪಿ ವಸ್ತುತಃ .
 ದ್ವಿಜೋ ನ ಪ್ರಚ್ಯವತ್ಯೇವ ನಾಧಿಕಾರೀ ಯತಸ್ತದಾ .. 61..
 ವಿಭೂತಿಧಾರಣಾಭಾವೇ ಯದಿ ಸಂಧ್ಯಾಂ ಕರೋತಿ ಸಃ .
 ಪ್ರತ್ಯವೈತ್ಯೇವ ಯೇನಾಸೌ ನಾಧಿಕಾರೀ ತದಾ ದ್ವಿಜಃ .. 62..
 ಯಥಾಽಧೀತಾಂಸ್ತ್ಯಜನ್ ವೇದಾನ್ಪ್ರತ್ಯವೈತಿ ದ್ವಿಜೋತ್ತಮಃ .
 ಪ್ರತ್ಯವೈತಿ ನ ಸಂದೇಹಃ ಸಂಧ್ಯಾಕೃದ್ಧಸ್ಮವರ್ಜಿತಃ .. 63..
 ಸಂಧ್ಯಾಯಾಂ ನಾಧಿಕಾರೋಽಸ್ತಿ ಮೂರ್ಛಿತಾನಾಂ ಯಥಾ ತಥಾ .
 ವಿಭೂತಿರಹಿತಾನಾಂ ಚ ಸಂಧ್ಯಾಯಾಂ ನಾಧಿಕಾರಿತಾ .. 64..


ಸಂಪಾದನೀಯಂ ಯತ್ನೇನ ಶ್ರೌತಭಸ್ಮ ಸದಾ ದ್ವಿಜೈಃ .
 ಸ್ಮಾರ್ತಂ ವಾ ತದಭಾವೇ ತು ಲೌಕಿಕಂ ವಾ ಸಮಾಹಿತೈಃ .. 65..
 ಯಾದೃಶಂ ತಾದೃಶಂ ವಾಸ್ತು ಪವಿತ್ರಂ ಭಸ್ಮ ಸಮ್ಮತಂ .
 ಧಾರಣೀಯಂ ಪ್ರಯತ್ನೇನ ದ್ವಿಜೈಃ ಸಂಧ್ಯಾದಿಕರ್ಮಸು .. 66..
 ನ ಸಂವಿಶಂತಿ ಪಾಪಾನಿ ಭಸ್ಮಲಿಪ್ತಂ ನರಂ ಸದಾ .
 ಕರ್ತವ್ಯಮತಿಯತ್ನೇನ ಬ್ರಾಹ್ಮಣೈರ್ಭಸ್ಮಧಾರಣಂ .. 67..
 ಯತ್ಕೃತಂ ಭಸ್ಮಲಿಪ್ತೇನ ಶ್ರೀಮಹಾದೇವಪೂಜನಂ .
 ತತ್ಸರ್ವಾಭೀದಂ ತಸ್ಮಾತ್ಕರ್ತವ್ಯಂ ಭಸ್ಮಧಾರಣಂ .. 68..
 ಶಿವಸ್ಯಾರ್ಥನಮಸ್ಯಾರಃ ಶಿವದ್ವೇಷ ಇತಿ ಶ್ರುತಃ .
 ಸ ಪುಣ್ಯನಾಶಕಸ್ತಸ್ಮಾತ್ಕರ್ತವ್ಯಾ ಪಾಪಕೃದ್ಭವೇತ್ .. 69..
 ಸಾಷ್ಟಾಂಗಂ ದಂಡವದ್ಭೂಮೌ ಪ್ರಣಾಮೋ ಭಕ್ತಿಪೂರ್ವಕಂ .
 ನಿರಂತರಂ ದ್ವಿಜೈಃ ಕಾರ್ಯಃ ಶಾಂಭವೇಭ್ಯಸ್ತಥೈವ ಹಿ .. 70..
 ಶಿವಸ್ಯಾರ್ಥೇನಮಸ್ಯಾರೋ ಮಹಾದೋಷಾವಹೋ ಭುವಿ .
 ಸ ಪುಣ್ಯನಾಶಕಸ್ತಸ್ಮಾತ್ಕರ್ತವ್ಯಾ ಪಾಪಕೃದ್ಭವೇತ್ .. 71..
 ಸಾಷ್ಟಾಂಗಂ ದಂಡವದ್ಭೂಮೌ ಪ್ರಣಾಮೋ ಭಕ್ತಿಪೂರ್ವಕಃ .
 ಕರ್ತವ್ಯಃ ಶ್ರೀಮಹೇಶಾಯ ದೇವಾಧೀಶಾಯ ಸರ್ವದಾ .. 72..
 ಮಹೇಶ್ವರಜನದ್ವೇಷಃ ಶಿವದ್ವೇಷ ಇತಿ ಶ್ರುತಃ .
 ಸ ಪುಣ್ಯನಾಶಕಸ್ತಸ್ಮಾತ್ಕರ್ತವ್ಯಾ ಪಾಪಕೃದ್ಭವೇತ್ .. 73..
 ಸ ದ್ವೇಷಃ ಪಾಪಫಲದಃ ಪಾಪಕರ್ಮಪ್ರವರ್ಧಕಃ .
 ಶಿವಭಕ್ತಾಃ ಪೂಜನೀಯಾ ಸ್ವಶಕ್ತ್ಯಾ ಸಾಧುಸಮ್ಮತಾಃ .. 74..
 ಹೇಮರೌಪ್ಯಾನ್ನವಸ್ತ್ರಾದ್ಯೈಃ ಪ್ರೀಣನೀಯಾಃ ಪ್ರಯತ್ನತಃ .
 ಶಾಂಭವಾನ್ಮದುರಾಲಾಪೈಃ ಪ್ರಣಾಮಾದ್ಯೈಶ್ಚ ಸಂತತಂ .. 75..
 ಯಃ ಪ್ರಣೇಯೇತ್ಸ ಗೌರೀಶಂ ಪ್ರೀಣಯತ್ಯೇವ ವಸ್ತುತಃ .
 ಯಾ ಕೃತಾ ಶಾಂಭವೇ ಪೂಜಾ ಸಾ ಶಂಭೋರೇವ ವಸ್ತುತಃ .. 76..
 ಸಾಕ್ಷಾದಭ್ಯರ್ಚಿತಃ ಶಂಭುಃ ಶಾಂಭವಸ್ಯೈವ ಪೂಜಯಾ .
 ಯತಃ ಶಂಭೋಃ ಪ್ರಿಯತಮಾಃ ಶಾಂಭವಾ ಭಸ್ಮಭೂಷಣಾಃ .. 77..
 ತತಃ ಕರ್ತವ್ಯಮನಿಶಂ ಶಾಂಭವಾಭ್ಯರ್ಚನಂ ಮುದಾ .
 ಸದಾಶಿವಕಥಾಭಿನ್ನಕಥಾಶ್ರವಣವಾಚನೇ .. 78..
 ಶಿವದ್ವೇಷೋ ದುರಂತೋಽಸಾವಘೋರನರಕಪ್ರದಃ .
 ಶ್ಲೋತವ್ಯಾಃ ಸರ್ವದಾಽನೇನ ಸದಾಶಿವಕಥಾಃ ಶುಭಾಃ .. 79..
 ತತಸ್ತಾ ಮೋಕ್ಷದಾಃ ಶ್ರೌತಾಃ ಸರ್ವಪಾತಕನಾಶಕಾಃ .
 ಕೀರ್ತನೀಯೋ ಮಹಾದೇವೋ ಜಿಹ್ವಯಾ ಪುಣ್ಯಪೂತಯಾ .. 80..

ಮಹೇಶಕೀರ್ತನಂ ಯಸ್ಮಾನ್ಮಹಾಪಾತಕನಾಶಕಂ .
ಭುಕ್ತಿಮುಕ್ತಿಪ್ರದಂ ಪುಣ್ಯಂ ಶಿವಶ್ರವಣಕೀರ್ತನಂ .. 81..
ತತಸ್ತೈರ್ಯತ್ನತಃ ಕಾರ್ಯಂ ಬ್ರಾಹ್ಮಣಾದ್ಯೈರ್ಮುಮುಕ್ಷುಭಿಃ .
ಶಿವೇತರಸುರಧ್ಯಾನಂ ಶಿವದ್ವೇಷ ಇತಿ ಶ್ರುತಿಃ .. 82..
ಸ ದ್ವೇಷಃ ಸರ್ವಪುಣ್ಯಾನ್ನಿ ವಿನಾಶಯತಿ ಸರ್ವಥಾ .
ಏತತ್ಪ್ರಭೃತಯೋ ದ್ವೇಷಾ ಬಹವಃ ಪಾಪಹೇತವಃ .. 83..
ತಸ್ಮಾದೇತಾದೃಶೈಃ ಪಾಪೈಃ ಪಚ್ಯಂತೇ ನರಕೇ ಜನಾಃ .
ತಸ್ಮಾದೇತಾದೃಶೈರ್ದೋಷೈವಿಮುಕ್ತಾ ಯೇ ಭವಾದೃಶಾಃ .. 84..
.. ಇತಿ ಶಿವರಹಸ್ಯಾಂತರ್ಗತೇ ಸೂತಪ್ರೋಕ್ತಂ ಶಿವವಿಶ್ವಾಧಿಕೃಪ್ರಮಾಣಂ ತಥಾ
ಶಿವದ್ವೇಷಪ್ರಕಾರವರ್ಣನಂ ಸಂಪೂರ್ಣಂ ..
- .. ಶ್ರೀಶಿವರಹಸ್ಯಂ ಉಗ್ರಾಖ್ಯಃ ಸಪ್ತಮಾಂಶಃ . ಅಧ್ಯಾಯಃ 13 . 37-84..
- .. shrIshivarahasyam ugrAkhyah saptamAMshaH . adhyAyaH 13 . 37-84 ..


Notes:

Sūta ಸೂತ elucidates the Supremacy of Śiva ಶಿವ and enumerates the types of Śivadveṣa ಶಿವದ್ವೇಷ.

Encoded and proofread by Ruma Dewan

——
Sutaprotam Shivavishvadhikyapramanam Tatha Shivadveshaprakaravarnanam

pdf was typeset on April 28, 2024

——
Please send corrections to sanskrit@cheerful.com

